

पराए मास में काती

– नारायणदास मेवाराम भम्भाणी

लेखक परिचय-

(1915 ई. – 1994 ई.)

श्री नारायणदास मेवाराम भम्भाणी अजमेर जे राजकीय महाविद्यालय में अंग्रेजीअ ऐं सिंधीअ जो प्रोफेसर हो। ही साहिब धार्मिक वीचारनि वारो, बिल्कुल सादो सूदो, निमाणो ऐं निहठो हो। हिननि जे लिखण जो ढंगु दिलचस्प आहे। सिंध में “पाप ऐं पाकीजगी”, “विधवा”, “गरीबनि जो वरिसो” वगैरह नाविल लिखिया हुआई।

ही साहिब ऊच पदवीअ ते रहंदे बि सादगी, सच्चाई, नम्रता ऐं धार्मिक मनवृतीअ वारो हो।

हिन आखाणीअ में हुन समाज में फहिलियल डाइण डेती लेतीअ जो जिक्र कयो आहे, जहिं में नौजवानु डेती लेतीअ ते फिटलानत विझंदे उनजो बहिष्कार करण जो संदेश थो डिए।

आखाड़ जी पछाड़ी हुई। बिनि पहिरनि जो वक्तु हो। ककर आसमान खे ढके बीठा हुआ ऐं रखी रखी बरसात जे बूंदुनि ततल ज़मीन ते वसी ठारु पिए कयो।

साए रंग वारीअ जाइ जे विरांडे में अजीत आराम कुर्सीअ ते लेटी बाहिरि बरसाति डे पिए निहारियो ऐं माणसि भरिसां पियल खट ते टंगूं हेठि करे साणुसि गाल्हाए रही हुई। गोमीअ चयो त “अजीत, मुंहिंजी मर्जी आहे त मां तोखे मडायों। सुठनि घरनि जूं माइटियूं पेयूं अचनि, डेती लेती बि चडी थी मिले, तूं फ़कति हा करि।”

अजीत पंहिंजे मुर्कन्दड़ मुंहं में गंभीरता आणे वरंदी डिनी, “मूं अजा मडिजण जो ख़्यालु कोन कयो आहे।” अजीत अजा बि कुझु चवणु थे चाहियो त माणसि अध में रोके चयो, “पुटिड़ा, माउ ते बि कियासु करि! सारो डींहूं थी घर ऐं बारनि जे कम में गुहां। तुंहिंजी कुंवारि ईदी त ब ज़णियूं थीदियूंसीं, मूंखे केडी न हथी ईदी।”

“पर डेती लेती वठण जो ख़्यालु सफ़ा लाहे छडिजाइ।”

“सभुको थो वठे, मां को नओं रवाजु कोन थी कदां।”

“बियनि सां असांजो कहिड़ो वास्तो? जेकडहिं तूं समुझीं थी त मुंहिंजी शादीअ करण सां तोखे आरामु मिलंदो त मां तयारु आहियां।”

“डेती लेती वठण में तोखे कहिडो थो आरु थिए?”

“डेती लेतीअ मां हमेशह खराबु नतीजा था निकिरनि।”

“सज्जी दुनिया तूं समुझीं थो त तो जहिडी आहे छा?”

“ब भेनरूं वेठियूं अथेई, इहे बि बिना नाणे कोन अघामंदियूं।”

“इन्हनि खे डींदासूं।”

“बाकी वठणु आहे डोहु। तो वटि टका मिडिया रखिया आहिनि जो भेनरुनि खे डीन्दें?”

“इन किनी रस्म केतिरनि खे खराबु कयो आहे, कंहिं बि सूरत में बंदि थियणु घुरिजे।”

“वात जा फटाका मारणु सवला आहिनि, पर हजार हथां छडणु डाढो डुखियो आहे। माइटनि जे चोलीअ ते आहीं, तडहिं थो बटाकूं हणीं।”

“पैसो कमाए डिसु त खबर पवेई, जडहिं रत कटोरो डिजे थो, तडहिं भत कटोरो मिले थो। आए रिजक खे तूं थो मोटाई, इहो पैसो बि तोखे कमु ईदो। तुंहिंजी डाडी चवंदी हुई त “उथे बि नाणो, विहे बि नाणो, नाणे बिना नरु वेगाणो।”

“पिण्हें वटि हजार कोन आहिनि, जंहिं मां तुंहिंजी शादीअ ते गुरा खर्च कंदो।”

“सभुको पुजंदीअ आहरु कंदो, बियनि सां रीस त कान आहे ऐं हरिका बकिरी पंहिंजे फाहे टंगिबी।”

“हेतिरनि जो खाई पी पोइ माठि करे कोन वेहिबो। मुंहिंजी माउ चवंदी हुई त वातु खाए अखि लजाए।”

“बियनि खे फुरे माणहुनि जो पेटु भरींदासूं छा?”

“हरिको चवंदो त पहिरियों पुटु परिणायो सो बि सुस्त दिलि सां।”

“मूंखे माणहुनि जे नुक्तचीनीअ जी परवाह कान आहे।”

“तूं खणी परवाह न कदें पर पिण्हें नंग नामूस जो बुखियो आहे, माण्हू असांजी गिला कंदा। तोखे छा आहे? तो में इहे ख्याल कंहिं विधा आहिनि? बाहिरि अलाइजे कहिडनि माणहुनि जी सुहिबत थो करीं?”

“जेके बाहिरां वडा प्रचार था कनि, से ई गुझा खाट था हणनि।” कोडी हराम ऐं बुजको हलाल।” तो जहिडो पैसे तां मोह खंयो आहे, तहिडो शल केरु न खणे।”

अजीत जवाबु कोन डिनो। घडी खनु ब्रई खामोशु रहिया।

वरी गोमीअ चयो, “कुंवारी जा घर में ईदी, तंहिं लाइ जेवर बि ज़रूर ठाहिबा। गिचीअ लाइ लुकिडी खपंदी, बांहं लाइ चूड़ा घुरिबा, कननि में दुर पाईदी। इहे खर्च बि करिणा पवंदा। सोनारनि घड़ाईअ जा अघ बि चाढ़े छडिया आहिनि, डिस्सिं वेठो सभ शइ जो डुकरु लगो पियो आहे।”

“जेवरनि पाइण जी कहिडी ज़रूरत आहे?” अजीत शोखीअ सां वरिजायो।

“मणियनि बिना कुंवारी कीअं सुहिणी लगंदी?”

“औरत जी सूंहं सादिगीअ में आहे, न कि सोन में। मणिया ज़ाल खे मन लुभाईदड़ नथा बणाइनि पर हुनजा लछण। औरत जो इखलाकु ई हुनजो बे-बहा गहिणो आहे।”

“बिना जेवरनि कुंवारी घर में आणण बदि-सोण आहे, मूंखे संसो थो पवे।”

“बिए जे मास में काती विझणु डाढी सवली आहे।”

“माइट डेती लेती पंहिंजी धीअ खे था डियनि, असां ते थोरो कोन था थाफीनि। माइटनि ते जेतिरो पुटनि जो हकु आहे, ओतिरो धीउ जो बि हुअणु घुरिजे, नियाणीअ जो करु रखी छडींदो?”

“इहा शादी न चइबी, जंहिं में पैसे ज़रीए छोकिरा विकिया वजन था।”

“कंहिं माइट खे झझो धनु हुजे ऐं उन मां कुझु पंहिंजी नियाणीअ खे डियणु चाहे त उन में कहिड़ो गुनाहु आहे? पुट जइहिं माइटनि जो पैसो लुटीनि था, तइहिं त को उन्हनि खे झलण वारो कोन्हे। नियाणीअ लाइ आई वेल वास्ते तोशो करणु हर कंहिं माइट जो फ़र्जु आहे।”

“मगर दानु ज़ोरीअ न कराइबो आहे, इहो दानु कंदड़ जी मर्जीअ ते छडियलु आहे त जेको हू खुशीअ सां चाहे, सो छडे। उन में छिकताण नथी थिए। इहो कुदरती कानून आहे त जो इंसानु बियनि खे पीड़े पाण शाहूकार बणिजे थो, जो आदमी बियनि जे ग़नर ते लत डियण खां नथो गुसे, उनखे कुदरत जी ज़रूर लपाट लगंदी।”

“पराओ पैसो घर में टिकिणो न आहे। बरकत पवंदी पघर जे पोरहिये में वाधारो थींदो आहे ईमानदारीअ जे कम में ऐं न मुफ़्त जी मूढ़ी हथि करण में। असीं खुदिमतिलबी थी पिया आहियूं ऐं पंहिंजीअ तरकीअ खां सवाइ बियो वीचारु असांजे दिलि में नथो अचे। असीं घुरूं था त सिर्फ़ असांखे रसे पोइ “नगरी भले नाम थिए।”

पुट जा इहे ख़्याल बुधी गोमीअ जा कपाट ई खुली विया। हिन महसूसि कयो त अजीत सां मथो हणणु आहे ठरियल खीर खे फूकूं डियणु, हिनखे बाज़ आणण जी कोशिश हुई पाणी विलोड़णु। ना उम्मेदीअ जे विचां गोमीअ जो चेहरो मायूसु नज़र अचण लगो। खट तां उथंदे चयाई, “पिण्हें अचे त ग़ाल्हि थी करियांसि, पोइ जीअं वणेव, तीअं करियो।”

अजीत जोश में अची चयो, “कन्याउनि जी असांजे समाज में जो हहिडी बेइज्जती थी रही आहे, तंहिंजो खासु कारणु डेती लेती आहे। कंहिं बि घर में जडहिं छोकिरी जनमु वठे थी, तडहिं सजे घर मथां अजगुइबी का मुसीबत अची थी कडिके।”

चौतरफ़ डुख जी लहर छांइजी वेंदी आहे। न रुगो छोकिरीअ जा माइट मगर बिया अजीज पिण सर्द आहे भरे दिलदारीअ जा ब लफ़्ज गाल्हाईदा आहिनि। पुट ज़मनि त वडा जशन कया वेंदा आहिनि। छठी बि डाढी धामधूम सां मल्हाई वजे। मगर धीउ ज़मे त तडतकडि में छठी करे कम जो पूराओ कयो वजे थो।

इन्हीअ जो सबबु डे वटु जी रस्म आहे, जंहिं मुल्क में हज़ारें बुख विघे मरंदा रहनि था, जिते बे-अंदाज़ बेवा स्त्रियूं इज्जत ऐं धर्म जी परवाह न करे पेट पालीनि पेयूं, जंहिं देश में मिस्कीन हिकु वेलो खाईनि बिए वेले लाइ वाझाईदा रहनि था, उते हीअ डेती लेती असांखे तबाहीअ डांहुं तकड़ो तकड़ो गिहिलींदी वजे थी।

नवां लफ़्ज :

ततल = गर्म	ठार = थधाणि	आरु = तक्लीफ़, एतराजु
नुक्त्तचीनी = चउपचउ, गिला	नामूस = साराह, प्रशंसा	
अखिलाक = चरित्र, सीरत	बेबहा = अमूल्य	
लपाट = चमाट, थफड़	मिस्कीन = ग़रीब	

❖ अभ्यास ❖

सुवाल् 1. हेठियनि सुवालनि जा जवाब डियो :-

- (1) गोमीअ पंहिंजे पुट खे डेती लेतीअ वठण लाइ छो ज़ोरु भरियो?
- (2) अजीतु डेती लेतीअ जो खिलाफु छो आहे?
- (3) समाज में धीअ ज़मण ते छो मायूसी थींदी आहे?
- (4) गोमीअ डाजो वठण लाइ कहिडा दलील डिना?

सुवाल् 2. हेठियनि इस्तलाहनि जी माना बुधायो ऐं जुमिले में कमु आणियो :-

- (1) वात जा फटाका मारणु ।
- (2) बटाकूं हणणु ।

- (3) रत कटोरो डिजे थो तडुहिं भत कटोरो मिले थो ।
- (4) हरिका बकिरी पंहिंजे फाहे टंगिबी ।
- (5) वातु खाए अखियूं लजाए ।
- (6) कोडी हरामु बुजको हलाल ।
- (7) बिए जे मास में काती हणणु ।
- (8) ठरियल खीर खे फूकूं डियणु ।
- (9) पाणी विलोड़णु ।
- (10) नगरी भले नाम थिए ।

सुवाल् 3. हेठियां हवाला समुझायो :-

- (1) “औरत जी सूंहं सादिगीअ में आहे, न कि सोन में, मणिया जाल खे मन लुभाईदड़ नथा बणाइनि पर हुनजा लछण । औरत जो इखलाकु ई हुनजो बे-बहा गहिणो आहे।”
- (2) “कन्याउनि जी असांजे समाज में जो हहिडी बेइज्जती थी रही आहे, तंहिंजो खासु कारणु डेती लेती आहे।”

